

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

aṣṭaṣaṣṭitamah sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
aṣṭaṣaṣṭitamah sargaḥ

*sītāyāḥ sandehasya svakartṛkatannivāraṇasya ca vṛttāntasya
hanumatā varṇanam*

*athāhamuttaram devyā punaruktaḥ sasambhramam |
tava snehānnaravyāghra sauhārdādanumānya ca || 5.68.1 ||*

*evam bahuvīdham vācyo rāmo dāśarathistvayā |
yathā māṃ prāpnuyācchīghram hatvā rāvaṇamāhave || 5.68.2 ||*

*yadi vā manyase vīra vasaikāhamarindama |
kasmimścit samvṛte deśe viśrāntaḥ śvo gamiṣyasi || 5.68.3 ||*

*mama cāpyalpabhāgyāyāḥ sānnidhyāt tava vānara |
asya śokavipākasya muhūrtaṃ syād vimokṣaṇam || 5.68.4 ||*

*gate hi tvayi vikrānte punarāgamanāya vai |
prāṇānāmapi sandeho mama syānnātra saṃśayaḥ || 5.68.5 ||*

*tavādarśanajaḥ śoko bhūyo māṃ paritāpayet |
duḥkhād duḥkharābhūtāṃ durgatāṃ duḥkhabhāginīm || 5.68.6 ||*

*ayaṃ ca vīra sandehastiṣṭhatīva mamāgrataḥ |
sumahāṃstvatsahāyeṣu haryṛkṣeṣu harīśvara || 5.68.7 ||*

*kathaṃ nu khalu duṣpāraṃ tariṣyanti mahodadhim |
tāni haryṛkṣasainyāni tau vā naravarātmaṃ jau || 5.68.8 ||*

trayāṅṇāmeva bhūtānāṃ sāgarasyāsyā laṅghane |
śaktiḥ syād vinateyasya vāyorvā tava cānagha || 5.68.9 ||

tadasmīn kāryaniryoge vīraivam duratikrame |
kiṃ paśyasi samādhānaṃ brūhi kāryavidāṃ vara || 5.68.10 ||

kāmamasya tvamevaikaḥ kāryasya parisādhane |
paryāptaḥ paravīraghna yaśasyaste balodayaḥ || 5.68.11 ||

balaiḥ samagrairyadi māṃ hatvā rāvaṇamāhave |
vijayī svapurīṃ rāmo nayet tat syād yaśaskaram || 5.68.12 ||

yathāhaṃ tasya vīrasya vanādupadhinā hṛtā |
rakṣasā tadbhayādeva tathā nārhati rāghavaḥ || 5.68.13 ||

balaistu saṅkulāṃ kṛtvā laṅkāṃ parabalārdanaḥ |
māṃ nayed yadi kākutsthastat tasya sadṛśaṃ bhavet || 5.68.14 ||

tad yathā tasya vikrāntamanurūpaṃ mahātmanaḥ |
bhavatyāhavaśūrasya tathā tvamupapādaya || 5.68.15 ||

tadarthopahitaṃ vākyaṃ praśritaṃ hetusaṃhitam |
niśamyāhaṃ tataḥ śeṣaṃ vākyaṃuttaramabravam || 5.68.16 ||

devi haryṛkṣasainyānāmīśvaraḥ plavatāṃ varaḥ |
sugrīvaḥ sattvasampannastvadarthe kṛtaniścayaḥ || 5.68.17 ||

tasya vikramasampannāḥ sattvavanto mahābalāḥ |
manaḥ saṅkalpasadrśā nideśe harayaḥ sthitāḥ || 5.68.18 ||

yeṣāṃ nopari nādhastānna tiryak sajjate gatiḥ |
na ca karmasu sīdanti mahatsvamitatejasaḥ || 5.68.19 ||

asakṛt tairmahābhāgairvānarairbalasaṃyutaiḥ |
pradakṣiṇīkṛtā bhūmirvāyumārgānusāribhiḥ || 5.68.20 ||

madviśiṣṭāśca tulyāśca santi tatra vanaukasaḥ |
mattaḥ pratyavaraḥ kaścinnāsti sugrīvasannidhau || 5.68.21 ||

ahaṃ tāvadiha prāptaḥ kiṃ punaste mahābalāḥ |
nahi prakṛṣṭāḥ preṣyante preṣyante hītare janāḥ || 5.68.22 ||

tadalaṃ paritāpena devi manyurapaitu te |
ekotpātena te laṅkāmeṣyanti hariyūthapāḥ || 5.68.23 ||

mama pṛṣṭhagatau tau ca candrasūryāvivoditau |
tvatsakāśaṃ mahābhāge nṛsiṃhāvāgamīsyataḥ || 5.68.24 ||

arighnaṃ siṃhasaṅkāśaṃ kṣipraṃ drakṣyasi rāghavam |
lakṣmaṇaṃ ca dhanuṣmantaṃ laṅkādvāramupāgatam || 5.68.25 ||

nakhadaṃṣṭrāyudhān vīrān siṃhaśārdūlavikramān |
vānarān vāraṇendrābhān kṣipraṃ drakṣyasi saṅgatān || 5.68.26 ||

śailāmbudanikāśānāṃ laṅkāmalayasānuṣu |
nardatāṃ kapimukhyānāṃ nacirācchroṣyase svanam || 5.68.27 ||

nivṛttavanavāsaṃ ca tvayā sārdhamarindamam |
abhiṣiktamayodhyāyāṃ kṣipraṃ drakṣyasi rāghavam || 5.68.28 ||

tato mayā vāgbhiradīnabhāṣiṇī
śivābhiriṣṭābhiraḥprasaditā |
uvāha śāntiṃ mama maithilātmaajā
tavātiśokena tathātipīditā || 5.68.29 ||

|| ityārṣe śrīmadrāmāyaṇe vālmīkiye ādikāvye
sundarakāṇḍe'ṣṭaśaṣṭitamahaḥ sargaḥ ||

|| sundarakāṇḍam saṃpūrṇam ||